

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*villūr naḍādūr śrī śrīnidhēḥ kṛtiṣu*  
**॥ śrīpuruṣōttamaṣōḍaśī ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīpuruṣōttamaṣōḍaśī ॥

kavitājitakallōlikanyakākāntavakṣasē |

karuṇādiguṇāḍhyāya kamalānidhayē namaḥ ॥

vēlā kācit sēvyā

nīlācalamaṇḍitā jagati |

śailākārō bhagavān

mālākārādipūjitō yatra ॥ 1 ॥

vēlāvanē pūrvamahāpayōdhēḥ

nīlācalē kalpitasannidhānam |

tālāṅkabhadrāsahitaṃ hitāya

kālāmbudābhaṃ śaraṇaṃ prapadyē ॥ 2 ॥

nīlāambarēṇa halinā'tha subhadrāyā ca

nīlāmbudaughanibhayā nijayā ca mūrtyā |

nīlādiyauvatamanōrathakalpavallyā

nīlāvanīdharavarē viharantamīḍē ॥ 3 ॥

padmāvaticēlavarāñcalēna

vilōcanāntaṃ parimṛṣṭavantam |

snēhābhiṣiktaṃ jayadēvarūpaṃ

nīlācalēndraṃ na jahāti cētaḥ ॥ 4 ॥

jayadēvakavīndrabhārati -

padavinyāsavaśīkṛtāśayaḥ |

iha nṛtyasi kiṃ prabhō ! na cēt -

kathamētannu karaprasāraṇam || 5 ||

gāyantīm jayadēvabhavyabhaṇitīm kāṣṭhāhṛtau kānanē

nārīm kāñcana kaṇṭakairatitarām viddhāṅgajātō muhuḥ |

padbhyām dūramanuvrajan rasikatām yō'darśayattādrśīm

taṃ tvām nīladharādharēndranilayaṃ nityaṃ

matiścumbati || 6 ||

puruṣōttamapuṇyadēśagaḥ

paramaṃ brahma bhavānna saṃśayaḥ |

akarō'tra dadāti vāñchitā -

nyapadō yāti rathāya sadma naḥ || 7 ||

padamānatabhaktamānasē bhavatā nūnamabhūnnivēśitam |

ata ēva na drśyatē padaṃ kamaladvandvaviśēṣakōmalam || 8 ||

vipadā vikalā na pāṇḍavāḥ samitau santu tadarthamasmyaham |

iti kiṃ puruṣōttamasthalē bhagavannēvamabhūḥ kṛpābharāt || 9 ||

tava nāma bibharti yō janaḥ jagatām nātha sabhaktirēṣa saḥ |

sṛjatē madhurām hi bhāratī sa yathā paṇḍitarājanāyakaḥ || 10 ||

ayi ! pāvana ! maṅgala !

prabhō ! dayayā tvam manasi sthitō mama |

atipātakakarmasādaraṃ

kathamēvaṃ kathayēdamacyuta || 11 ||

patitapāvanastvaṃ yatastataḥ

prakaṭayannidaṃ cēṣṭasē tathā |

mudamathō madamaṃ yāmyahamaṃ harē  
tava yaśō mayā tādr̥gēdhatē || 12 ||

rathaistribhiraṅkṛtāmativiśālamadhyāvaniṃ  
anaughaparipūritāṃ nayanamōdasaṃvardhinīm |  
anēkavidhayānakairapi turaṅgamātaṅgakaiḥ  
mahāpaṇagaṇairvṛtāṃ subhagaṇapūrivīthīm bhajē || 13 ||

bhaṭapaṅktimadhyadēśē  
naṭanaṃ kurvannivāyamāyāti |  
ghaṭayitumānandaṃ naḥ  
viṭakulapatirēṣa nīlāśailēndraḥ || 14 ||

kirīṭī puṣpaughaiḥ janayanabr̥ndaṃ saphalayan  
rathōparyārōḍhuṃ racitagamanō vādyanivahaiḥ |  
muhurdvāri dvāri sthitimupagataḥ kāmapi śubhāṃ  
jagannāthasspr̥ṣṭassakaladuritāntāya bhagavān || 15 ||

śrīkāmapālānuja ! kāmātāta !  
śrīkāma ! nīlācalakālamēgha ! |  
kāmaikasaktaṃ tava pādakāmaṃ  
kāmaṃ kuruṣvainamatīva dīnam || 16 ||

puruṣōttamaśōḍaśīstutiṃ  
puruṣaḥ śrīnidhirāghavōditām |  
puruṣōttamasūktigarbhitāṃ  
puruṣēṣūttamatāṃ vrajētpaṭhan || 17 ||

|| iti śrīpuruṣōttamaśōḍaśī samāptā ||